

رسول ميمڻ جي چونڊ سائنسي ۽ نفسياتي موضوعن جي ڪهاڻين
جو تنقيدي اڀياس

**Selected Scientific and psychological Short
Stories of Rasool Memon**

Abstract:

The most famous fiction author of the Modern age is Rasool Memon. He was a novelist and poet in addition to being known for his short stories. He has written sixteen short story collections, nine of which have been published and the other six are available online as digital editions on <https://books.sindhsalamat.com>. He started his literary journey in 1977 with the short story writing. His first book of short stories was "Amun Jy Nalay - dedicated to peace". He was a versatile author whose stories covered scientific, psychological, philosophical, Metaphysical, social, and historical topics. He was a versatile author whose stories covered scientific, psychological, philosophical, Metaphysical, social, and historical topics. He began his literary career in 1977 by penning his first collection of short stories titled "Amun Jy Nalay – In the name of peace." He was a versatile writer whose stories covered scientific, psychological, philosophical, metaphysical, social and historical topics.

In this research paper, I analyze his five short stories based on scientific and psychological philosophy. The story "Golden Tooth" focuses hemophilia disease whereas "Genome" story discusses his critical understanding of human evolution. On the socio-cultural nuances, his stories particularly "the freedom of donkey" highlights the complexities of human slavery and the lived experiences of a slave. "Broken wings falcon" story is based on erotomania which presented the vivid record of an unmarried female and her psychological disorder.

Rasool Memon had tremendous critical thinking capability about life and spiritual themes. He articulated his philosophical opinions in his writings. He was more of a thinker than a fictional writer. His stories are his viewpoints.

Keywords: Sindhi stories, Scientific theme, Philosophical thoughts, etc.

رسول ميمڻ جديد سنڌي ادب جو اهم نالو آهي. جنهن جي سڃاڻپ جا انيڪ حوالا آهن. هونءَ فقط منفرد ڪهاڻيڪار، ناول نگار ۽ شاعر هو. پر فلسفي، سائنس ۽ نفسيات جي موضوع تي آڌاريل سندس ڪتاب به شاندار آهن. رسول ميمڻ پنهنجي ادبي سفر جي شروعات ڪهاڻيڪار جي حيثيت ۾ 1977ع کان ’امن جي نالي‘ ڪهاڻين جي مجموعي کان ڪئي. هن وقت تائين سندس نو ڪهاڻين جا مجموعا ڇپجي چڪا آهن. جن ۾ ”ڪافر ديوتا“ 1979ع، ”چچريل زندگين جا قافلا“ 1981ع، ”بابيل جي اڏام“ 1993ع، ”فونو“ 2010ع، ”سونوڏند“ 2012ع، ”حليمان“ 2013ع، ”عشق جو آسيب“ 2015ع ۽ ”سينڊروم“ 2021ع شامل آهن. جڏهن ته ڇهه ڪهاڻين جا مجموعا اڻ ڇپيل اٿس. جيڪي سنڌ سلامت ڪتاب گهر جي ويب سائيٽ تي ڊجيٽل ايڊيشن جي صورت ۾ موجود آهن. اهڙن مجموعن ۾ ”اوجاڳي جا خواب“ 2019ع، ”روشنيءَ جو مينار“ 2019ع، ”ڪرنيو ۾ اڏامندڙ ڪاغذ“ 2019ع، ”عجيب وارتائون“ 2020ع، ”ڪليل دري“ 2020ع ۽ ”وقت جو بادشاهه“ 2020ع ڪتاب شامل آهن.

رسول ميمڻ جي ڇپيل توڙي اڻ ڇپيل ڪتابن جا مجموعا مقبوليت ماڻي چڪا آهن. سندس پڙهندڙن جو هڪ وسيع حلقو آهي. جن وٽان کيس خوب مڃتا ملي آهي. امر جليل لکي ٿو.

”رسول ميمڻ بنيادي طور فڪشن جو ليکڪ آهي. ڪهاڻيءَ جي فن ڏانهن سندس لاڙو شاعراڻو آهي. سندس سوچ شاعراڻي آهي. سندس اظهار جو طريقو شاعراڻو آهي. سنڌي ادب ۾ تمام گهٽ اهڙا اديب آهن، جن کي نظم ۽ نثر تي هڪ جهڙي قدرت حاصل آهي... رسول ميمڻ کي سنن افسانن لکڻ جي ڏات مليل آهي.“⁽¹⁾

رسول ميمڻ وٽ ڪهاڻين لاءِ بي شمار موضوع آهن. سائنسي، فلسفياتي، نفسياتي، تاريخي، سياسي، سماجي ۽ مابعد الطبعياتي وغيره. سندس لکڻين تي وجوديت پڻ غالب نظر اچي ٿي. جڏهن ته جديد پڄاڻان فڪر، سماجي حقيقت نگاري ۽ سرريٽلزم جا اثر به واضح طور سان پسي سگهجن ٿا. کيس ورسٽائيل ليکڪ چئي سگهجي ٿو. فڪري حوالي سان رسول ميمڻ نهايت سگهارو، گهري ۽ اونهي سوچ رکندڙ ۽ بامقصد تخليق ڪار آهي.

”رسول ميمڻ جون ڪهاڻيون، همعصر سنڌي ڪهاڻيءَ جو مضبوط فني حوالو ۽ گوناگون فڪري دستاويز آهن. جنهن ۾ ادب جا اعليٰ قدر روايتون، تهذيبن، ڌاراٽون ۽ وهڪرا پنهنجي پرپور تخليقي سگهه سان موجود آهن.“⁽²⁾

رسول ميمڻ جي ڪهاڻين جو جائزو:

رسول ميمڻ جي ڪهاڻي ’سونو ڏند‘ فڪري حوالي سان نهايت سگهاري ڪهاڻي آهي. جيتوڻيڪ هيءَ ڪهاڻي سائنسي موضوع ۽ موروثي بيماري ’هيموفيليا‘ تي مبني آهي، پر ڪهاڻيءَ جي اٽل ايڏي شاندار آهي جو آخر تائين ليکڪ موضوع کي ٻن اهم ڌاراٽن يعني مابعد الطبعياتي ۽ مادي دنيا ٻنهي سان سلهاڙي ڪڍي هلي ٿو ۽ ٻنهي دنياڻن کي ڪهاڻيءَ جي انت تائين هڪ جهڙو نپاءُ ڪندو رهي ٿو. آخر ۾ هو نتيجو پڙهندڙ تي ڇڏي ڏئي ٿو ته قاري هڪ فڪر تي يقين رکي يا ٻنهي دنياڻن جي حقيقت جي الڳ الڳ نوعيت ۽ حيثيت کي انفرادي طور سمجهي ڪو نتيجو ڪڍي انهيءَ فڪر تي هندي فيچر فلم ’موهني‘ به ٺهيل آهي.

ان ڪهاڻيءَ جا مرڪزي ڪردار رڳو ٻه آهن. رڳو ٻنهي کي ٻه پٽ هوندا آهن. وڏي پٽ جي طهر جي ڪاڇ تي هو سکر مان ڪڍڻ فقيرن جي سڄي ست کي ڳاڻڻ وڃائڻ، مذاق مشڪري ۽ خير جي دعائو دعوت ڏيئي ڳوٺ ۾ گهرائيندو آهي. سڄي رات محفل کان پوءِ آسٽر ويل جڏهن صابو فقير ۽ سندس ساٿي ڳوٺ وارن جي دل وندرائي ٿڪجي سمهڻ جي تياري ڪندا آهن ته صابو فقير جنهن کي وات ۾ پاسي کان هڪ سونو پٽ چڙهيل ڏند پاتل هوندو آهي (جيڪو سندس گرو تحفي ۾ نشاني طور ڏنو هو) اهو ڪڍي ڪپڙي جي ڳوٺريءَ ۾ بند ڪري وهائي هيٺان رکندو آهي. جنهن کي ڳوٺ جو هڪ شرارتي ۽ چور چوڪرو ڏسي وٺندو آهي ۽ وجهه وٺي چورائي مشڪري خاطر وات ۾ پائي ناچ ڪندو آهي، اوچتو سونو ڏند سندس وات مان ڪري اتي ئي پيل گپ ۾ وڃائجي ويندو آهي. چوڪرو ڊپ وچان اتان پڇي ويندو آهي. جڏهن صبح جو صابو فقير کي سونو ڏند ناهي ملندو ته، هور وٺندو رڙندو پتون ۽ پاراٽا ڏيندو ناراض ٿي ڪاڇ مان ست سميت واپس روانو ٿي ويندو آهي.

سڄي ڪاڇ جو ڇڻ رنگ ٿي ڦڪو پئجي ويندو آهي. شام جو جڏهن ٻار جو طهر ٿيندو آهي پر جيئن ته ٻار موروثي طور ’هيموفيليا‘ بيماري جو شڪار هوندو آهي، جنهن ۾ جسم جي ڪنهن به حصي تي زخم رسڻ سبب مريض جو رت بند ناهي ٿي

سگهندو. چاڪاڻ ته اهڙي مريض جي رت ۾ ڄمڻ جي صلاحيت ناهي هوندي، تنهن ڪري طهر سبب مسلسل رت وهڻ ڪري رٻڙني جو پٽ مري ويندو آهي. رٻڙنو سمجهندو آهي ته صابو فقير جو پاراتو آهي، جنهن ڪري ٻار مري ويو. ڪجهه عرصي کان پوءِ رٻڙني کي برسات سبب گپ ۾ گم ٿيل فقير جو وڃايل ڏند ملي ويندو آهي. هو خوشيءَ مان فقير کي سونو ڏند موتائي ڏيڻ ويندو آهي ۽ کيس عرض ڪندو آهي ته پتون ۽ پاراتا موتائي وٺي کيس معاف ڪري ۽ خير جي دعا ڪري فقير کيس معاف ڪندو آهي. پر جڏهن ٻئي پٽ جا طهر ڪرائيندو آهي ته ’هيمو فيليا‘ ڪري اهو به گذاري ويندو آهي ته کيس شديد صدمو پهچندو آهي. ڪهاڻيءَ جي پڄاڻي ڏاڍي چرڪائيندڙ آهي. ڪهاڻي ۾ رسول ميمڻ ڏيکاري ٿو ته، رٻڙنوزار و قطار روئندي بي وسيءَ سان وسندڙ مينهن جي گپ ۾ هٿ وجهي وري سونو ڏند ڳولڻ جي ڪوشش ڪري ٿو.

”توري دير ۾ رهلي گوڏ وانگر ڳاڙهي ٿي ويئي ۽ ڪت هيٺان رت تي ماڪوڙا ڪنا ٿي ويا. رٻڙنو حڪيم صالح جراح مان مايوس ٿي ويو. هن جي پڳ ڀري ٿي گهوگهي جيان ڳچيءَ ۾ ڪري پيئي..... هو هٿن سان پنهنجا وار پٽڻ لڳو ۽ چرين جيان وسندڙ مينهن ۾ وٺي ٻاهر پڳو. هو برمي (نلڪي) ۾ سان ويهي گپ ۾ هٿ وجهي ڪا شيءَ ڳولڻ لڳو.“⁽³⁾

رسول ميمڻ نهايت ئي گهري سوچ ۽ فڪر رکندڙ ليکڪ هو. جيتوڻيڪ هو ايم بي بي ايس ڊاڪٽر هو پر فلسفي سان گهڻي دلچسپي هئس. ان ڄاڻ ماڻهو جنهن کي ’هيموفيليا‘ جي ڪا به خبر ناهي، يا سائنسي سببن کي نٿو سمجهي. اهو يقيناً هن ڪهاڻيءَ جي مابعدالطبعياتي رخ تي سوچيندو. مصيبتن جو سبب پتون ۽ پاراتا نه سمجهندو. رسول ميمڻ وٽ ڪهاڻي لکڻ جو ڌانءَ به آهي ته انهيءَ کي نياڻڻ جو فن به خوب آهي. هڪ ئي ڪهاڻيءَ ۾ سائنس ۽ فلسفي جي سنگم کي اهڙي ريت پيش ڪرڻ آسان ڪم ناهي.

رسول ميمڻ جي ٻي اهم ڪهاڻي ’جينوم‘ آهي. ’جينوم‘ به سائنسي اصطلاح آهي، جيڪو ڪنهن به فرد جي جينيائي ساخت ۾ موجود ٿئي ٿو. هن اصطلاح موجب جينيائي ڪوڊ جينيائي هدايتن تي مشتمل ماڻهو کي موروثي طور ملندو آهي، جنهن مطابق اولاد ۾ پنهنجي والدين جون سموريون خصوصيتون موجود هونديون آهن. ’جينوم‘ ڪهاڻي دراصل چارلس ڊارون جي ارتقا واري نظريي جو اختلافي خاڪو

آهي. ڊارون جي ارتقا واري نظريي مطابق سمورن جاندارن جي نسل ۾ فطري چونڊ طور وقت به وقت ۽ موزون حالتن مطابق آهستي آهستي تبديلي ايندي رهندي آهي. اهڙيءَ ريت جيڪي تبديليون جاندار جي لاءِ فائدي مند هونديون آهن ته اهي سندن ايندڙ نسل ۾ منتقل ٿينديون رهنديون آهن. جڏهن ته غير فائدي مند شيون ختم ٿينديون رهنديون آهن.

فڪري حوالي سان رسول ميمڻ جي هيءَ ڪهاڻي به شاندار آهي. هن ڪهاڻي ۾ دنيا کي ريل سان ۽ انسان کي مسافر سان پيٽ ڏيندي، سندس زندگيءَ جي المي کي علامتي انداز ۾ پيش ڪيو ويو آهي. ڪهاڻي ۾ خاموش طبع هڪ نوجوان ڏيکاريل آهي، جيڪو ڪنهن ننڍڙي اسٽيشن تان ريل ۾ سوار ٿئي ٿو (يعني دنيا ۾ پيدا ٿئي ٿو) ريل انساني وجودن سان اڳ ٿي پري پئي آهي. کيس ڪٿي به ويهڻ جي جڳهه نٿي ملي.

”هو هڪ گمنام اسٽيشن جو مسافر هو. هڪ اهڙي اسٽيشن جتي گاڏي هميشه ماڻهن سان سٺيل حالت ۾ پهچندي هئي ۽ اتان چڙهندڙ هر مسافر کي پنهنجي وجود جيتري وڌيڪ پيدا ڪرڻ لاءِ هٿ پير هڻڻا پوندا هئا.“⁽⁴⁾

هو هر گاڏي ۾ پٽڪندو رهي ٿو آخر ڪار جڳهه ڳوليندي ٿڪجي مابوس ۽ بي ستو ٿي پوي ٿو. انهيءَ سڄي صورتحال ۾ نوجوان جي ذهن ۾ مختلف نوعيت جا سوال اڀرندا رهن ٿا، جيڪي کيس تمام گهڻو بي چين ڪندا رهن ٿا. هو انهن سوالن جا جواب ٻين مسافر ماڻهن جي روين ۽ عملن ۾ ڳولڻ جي ڪوشش ڪندو رهي ٿو. پهرن کي انساني زندگيءَ جي ارتقا ۽ سفر متعلق تسلي بخش جواب نٿا ملن.

”هن ريل جي هر گاڏي ۾ وڃي ماڻهن جي روين کي جاچيو. هن محسوس ڪيو. ڪي ماڻهو خوش هئا، ڪي ٿڪل ۽ مابوسين ۾ وڪوڙيل هئا، ڪي ريل جي پاڻيپن ۾ هٿ وجهي چڻ سوليءَ تي ٽنگيل هئا، ته ڪي پنهنجي جاءِ تي ويهي آرام ۾ اڪيون بند ڪيو جُهولي رهيا هئا..... ريل وقت جيان روٽندي رڙيون ڪندي ڊوڙندي، جيئن اڳيان وڌندي رهي ته هر ماڻهو چڻ وايو منڊل جو هيرا ڪڍيندو ويو... پر هو چپ ۽ نااميد پنهنجي وجود اندر هڪ جستجو ۽ پيڙا جي دٻاءُ کان تڙپندو رهيو.“⁽⁵⁾

هن ڪهاڻيءَ جو بنيادي متن وجودي سوالن کي اڀاري، حالتن کي وجودي وارداتن ۾ وڪوڙيل ڏيکاريو ويو آهي. جتي ريل گاڏي، زندگيءَ جي علامت آهي، جيڪا

رڙيون ڪندي هلندي ٿي رهي. ڪٿي به سڪون ڪونهي. ماڻهو پنهنجن دردن ۾ هڪ دائمي عذاب ۾ مبتلا آهي. رسول ميمڻ هن وجودي صورتحال جي ارتقا جي قانون سان پيٽ ڪري ٿو. جڏهن ارتقا جي قانون موجب انسان حالتن سان آهستي آهستي ٺهڪي، پنهنجو جيئڻو جاري رکندو آهي. پر ڪروڙين سالن کان پوءِ به وايو منڊل کي ساسائي نه سگهيو آهي. جواج به بيماريون، وچوڙا، پوڙهائپ، جنگ، انسان جي اندر جي آند مانڌ موجود آهي، جنهن کي انسان شڪست نه ڏئي سگهيو آهي. زندگيءَ جو سفر اڄ به درد جو سفر آهي. اهي درد اربين سالن کان انسان جي حصي ۾ موروثي طور اچن ٿا. جنهن کي رسول ميمڻ 'جينوم' چوي ٿو. ڪهاڻيءَ ۾ وجود تي سوال اٿاري مرڪزي ڪردار ڪجهه هن ريت اظهاري ٿو:

”اي وجود توکي هن وايو منڊل ۾ سفر ڪندي ڪيڏو وقت ٿيو، تون ان جو هيراڪ نه ٿي سگهين.... تنهنجي اندر ماحول سان مطابقت جو مادو ڇو نه پروان چڙهيو؟“⁽⁶⁾

اڳتي لکي ٿو ته:

”منهنجي تخم ماحول سان هڪ جهڙائي ڇو نه پيدا ڪئي؟ انساني وجود ۾ ڇا ڪو تبديليءَ جو انت آهي؟ ڇا اهو ڪڏهن مڪمل ٿي سگهندو؟..... سفر جيڪو وايو منڊل ۾ لامحدود وقت تي ڦهليل آهي. ڇا اهو وجود ۾ ڪابه تبديلي نه ٿو آڻي؟ وايو منڊل ۾ موجود بيماريءَ جا جراثيم به ايڏائي قديم آهن، جيڏو انساني وجود. جراثيمن جي حياتي جو دارو مدار ۽ پالنا لاءِ انساني جسم کان وڌيڪ ٻي ڪابه بهتر پناهه گاهه نه آهي. صدين جي سفر ۾ اهي جراثيم انساني وجود اندر ان جو حصو ٿي نه سگهيا. وجود ۾ جيڪڏهن ماحول سان تبديلي پيدا ٿئي ٿي ته انهن جراثيمن جسم کي ايڏي وڏي سفر ۾ ڇو نه تبديل ڪيو.“⁽⁷⁾

بنيادي طرح هي ڪردار سوچيندڙ ۽ لوچيندڙ ڪردار آهي. جيڪو وجودي وارداتن ۾ به گهيرييل آهي. وجودي سوال کيس جهنڊڙيون پائيندا رهن ٿا. هو مسلسل سوچيندو رهي ٿو، ۽ جڏهن زندگي جي اصل حقيقت کي پروڙي وٺي ٿو ته کيس مايوسي، اڪيلائي ۽ ويڳاڻپ پلٽ پوي ٿي.

”هن سوچيو انساني وجود ۽ جدوجهد جو مقصد ڇا آهي؟ ريل اندر جاري سفر ۾ هر طرف absurdity (بيوقوفي/بيهودگي) ڦهلي پئي آهي. وجود جي جدوجهد زندگيءَ کي برقرار رکڻ لاءِ ناهي، پر موت کي حاصل ڪرڻ لاءِ آهي. وايو منڊل جون حالتون انساني زندگي ۾ بقادار تبديليون آڻڻ، بجاءِ موت جو سامان مهيا ڪن ٿيون. زندگي اهڙو عذاب آهي جنهن ۾ سڪ جي گهڙي ڪٽي به ناهي. زندگي نفرت، اڃ، بڪ، آند مانڊ، بيماري ۽ موت کان سواءِ ڪجهه به نه آهي.“⁽⁸⁾

ڪهاڻيءَ جي آخر ۾ ڏيکاريو ويو آهي ته ڪردار زندگيءَ جي حقيقت کي پروڙڻ کان پوءِ خود ڪشي ڪري ڇڏي ٿو. يعني وجودي فڪر مطابق هو زندگيءَ کي قيد سمجهي ٿو، جنهن مان نجات جو رستو فقط موت آهي، زندگي مسلسل عذاب آهي ’سروم دڪم دڪم‘ ڄم پل پل موت ڏانهن وڌڻ جو سفر آهي.

”هو ٽڪاوت ۽ جدوجهد جي عذاب کان روئڻ لڳو.....نوجوان ان کان روئڻ جو سبب پڇيو.....“ مان درد جي سفر کي طئي ڪري، پنهنجيءَ منزل تي پهچڻ وارو آهيان. هي روئڻ نه پر خوشيءَ جا تهڪ آهن ”.....اهو چئي پنهنجي اعمالن جو ٿيلهو ڪلهي ۾ لڙڪائي تيز هلندڙ ريل گاڏي مان ٻاهر نڪري ويو.“⁽⁹⁾

رسول ميمڻ جي مجموعي ’حليماني‘ ۾ ڪهاڻي ’ڊائون سينڊروم‘ به اهم آهي. ’ڊائون سينڊروم‘ نسلي طور ٻارن جي پيدائشي بيماري آهي. جيڪا ٻار جي ڪروموسومز ۾ غير رواجي وراثتي جيوڙي سبب پيدا ٿئي ٿي. يعني اهڙو ٻار 46 جي بجاءِ 47 ڪروموسومز کڻي پيدا ٿئي ٿو. هڪ اضافي ڪروموسومز جي ڪري ٻار جسماني معذوري ۽ دماغي خلل ۾ مبتلا هوندو آهي. سندس ذهني نشونما ناهي ٿي سگهندي.

هيءَ ڪهاڻي ٻن ڀائرن جي آهي، جن مان ننڍو ڀاءُ ’ڊائون سينڊروم‘ بيماريءَ ۾ مبتلا هوندو آهي. وڏو ڀاءُ دنيا ۾ انقلاب جي ڳولا ۾ بيمار ڀاءُ کي ڇڏي نڪري پوي ٿو. تمام گهڻين مسافتن تڪليفن ۽ سورن سهڻ کان پوءِ به کيس جڏهن دنيا ۾ انقلاب ڪٿي به نٿو ملي ته، تڪجي هڪ جهوپڙيءَ ۾ اچي پناهه وٺي ٿو. جتي کيس ساڳيو معذور ڀاءُ سهارو ڏئي، سندس زخمن تي پهور ڪري ٿو.

فڪري حوالي سان هيءَ ڪهاڻي 'ڊائون سينڊروم' بيماريءَ متعلق نه آهي، پر ان بيماريءَ جي علامتي انداز کي رسول ميمڻ ڪهاڻيءَ ۾ سرريٽلسٽڪ (رمزيت) نموني پيش ڪيو آهي.

هن ڪهاڻيءَ ۾ سموري انساني تاريخ جي نهايت اهم دورن جو سفر چٽيو ويو آهي. مذهب کان ويندي سياست، سائنس کان ويندي فلسفي تائين، هر دور ۾ انسان فطرت جي جهول مان نڪري انساني ترقيءَ جا بي شمار خواب اکين ۾ سجائي تمام وڏا ڪشالا ڪڍي، امن ۽ محبت جو ڳولائو رهيو آهي. پر افسوس ڪيس تڏهن پلٽ پوي ٿو. جڏهن هو هر طرف کان مايوس ۽ ناڪام ٿئي ٿو. ڇاڪاڻ ته تاريخ جي سمورن انقلابي دورن ۾ موڙن انسان جي ترقيءَ جون راهون گهٽ هموار ڪيون آهن، پر ڪيس تباهيءَ جي باهه ۾ جلائي ساڙي رک وڌيڪ ڪيو آهي.

”هو اڳتي وڌيو هڪ اهڙي منزل طرف جتي سياست جي بازار هئي. هن ڏٺو هر دوڪان انساني ڪوپڙين سان ڀريو پيو هو. بازار جي رستن تي رت جي چيڪڙ هئي. سڙيل گوشت جي بدبو هئي. اڳتي وڌيو ته هن زره پائي وينل چنگيز ڏٺو. انساني ڪوپڙين مان ٺهيل دوڪان ۾ هلاڪو ڏٺو. هن مسولينيءَ جو دوڪان ڏٺو. هتلر جو دوڪان ڏٺو ۽ هڪ دوڪان اندر اجتماعي قبرون کڻي لاش وڪڻندڙ اسٽال ڏٺو.“⁽¹⁰⁾

رسول ميمڻ هن ڪهاڻيءَ ۾ سرريٽلسٽڪ (رمزيت) انداز تحت مذهب، سياست، فلسفي ۽ سائنس جي بازار جا منظر پيش ڪيا آهن. مرڪزي ڪردار انهن بازارن ۾ واري واري سان انسانيت لاءِ انقلاب جي ڳولا ۾ سرگردان آهي. هو مسلسل پتڪندو رهي ٿو، پر ڪيس ڪٿان به انسانيت جي عذاب جو علاج ۽ چوٽڪار وٺڻو ملي. مذهب جي بازار جو منظر رسول ميمڻ هن ريت چٽي ٿو.

”جڏهن هو ڊگهي مينارن واري شهر کي ويجهو ٿيو ته، هن کي پري کان هڪ شخص تيز آواز ۾ ڳالهائيندي نظر آيو. مذهب جي بازار ۾ هلو، اوڏانهن هلو... انقلاب اتي آهي. هو بازار ۾ داخل ٿيو ته، برهمڻ شوردن کي ڪنن ۾ شيهي جي ڪلي هڻي، دوڪان باهران تنگي ڇڏيو هو... مهاتما ٻڌ هڪ دوڪان ۾ اڪيون بند ڪيون، ڪنن ۾ ڪپهه وجهي ويٺو هو. اڏاڳهاڙو عيسيٰ ڪنڊن جو تاج پائي، پنهنجو ٻيو ڳتو به ڇمات لاءِ

پيش ڪري رهيو هو. اتي محمد هو، جنهن جي جنتي رت سان ڀريل هئي.... اتي يزيڊ جو دوڪان هو ۽ ڪربلا جي ميدان ۾ امامن جا پيل لاورا لاش هئا... هڪ دوڪان ۾ ڊگهين ڏاڙهين وارا، سقراط کي زهر جو پيالو پيش ڪري رهيا هئا. اتي پاپائيت پنهنجي دوڪان جي بنيادن کي نئين نظرين جي زلزلن کان بچائڻ ۾ مشغول هئي. هڪ دوڪان ۾ پوڙهو گيليلو پادري اڳيان معافي نامي تي صحي ڪري رهيو هو... مذهب جي بازار ۾ نفرتون هيون..... انسانن جو قتل عام هو. ويڇا هئا..... جنت جي حاصلات ۾ دوزخ بنجندڙ ڌرتي هئي... هن کي اتي پنهنجي منزل نظر نه آئي. هو مايوس ٿي ويو.“⁽¹¹⁾

انسان دنيا جي تاريخ جي ان ڊگهي ۽ ڏکئي سفر ۽ رياضت ۾ جيڪا ڳالهه اڃان تائين ناهي سمجهي سگهيو اها، اها آهي ته فطرت ئي سندس اصل پناهه گاهه آهي. جنهن ۾ سندس جنم ٿيو. جنهن ۾ سکون، امن پيار ۽ راحت آهي، جنهن ۾ انسان وٽ سادگي هئي. انسان معصوم ۽ اڀوجه هو، اڻ ڄاڻ هو پر مطمئن هو. جنهن ۾ حرص، حوس، لالچ ۽ مقابلي بازيءَ جو ڪورجھان نه هو. ترقيءَ جو تصور نه هو، جنهن ۾ انسان وٽ انسانيت هئي. وحشي پٿو نه هو. ان ڪري فطرت ۾ ئي سندس بقا هئي. انسان ان فطري زندگيءَ سان ئي تمام گهڻي هٿ چراند ڪئي آهي. جنهن جي سزا هاڻي هو پوڳي رهيو آهي.

هن ڪهاڻيءَ ۾ معذور ۽ اڀوجه چوڪري جو ڪردار، علامتي طور انسان جي ان ئي دور جي عڪاسي ڪري ٿو. جنهن ۾ هو فطرت جي گود ۾ سمايل هو. ڏاڍو پرسڪون شانت ۽ مطمئن هو. مادي ترقيءَ کي حاصل ڪرڻ لاءِ انساني تاريخ جي سمورن انقلابي دورن، انسان کي فقط زوال جي اونهي ڪاهيءَ ۾ ڌڪو ڏنو آهي. جيئن پوءِ تيئن انسان تباهيءَ جي ڏٻڻ ۾ وڃي گپجندو. هاڻ انسان جي بقا ۽ بچاءُ ان ۾ آهي ته هو واپس فطري نظام ۾ موٽي وڃي. انهيءَ مقصد ۽ فڪر کي رسول ميمڻ هن ڪهاڻيءَ ذريعي پڙهندڙن تائين پهچائڻ چاهي ٿو. تنهن ڪري هو ڪهاڻيءَ جو انت ئي انهن جملن سان ڪري ٿو.

”سج لهي رهيو هو. هن ڏٺو اتي پناهه لاءِ ڪا به جاءِ نه هئي. ڪا به بازار نه هئي. ڪا به منزل نه هئي. انقلاب گهوڙي جي صورت ۾ دم توڙي چڪو هو.... هو جڏهن جهالت جي جهنگ ۾ پهتو.... کيس پري ڪا هيڊي

روشنی، ڏيئي جيان ٿر ٿر ڪندي نظر آئي..... هو اتي پهتو.... اتي هڪ ننڍڙو گهر هو. هن چيو ”تون... منمنجا اهاج پاء تون!“ هن منزل تي مون کان اڳ ڪيئن پهتئين. هن جي اهاج پاء چچريل لفظن ۾ ڳالهايو.... منمنجا عقل مند پاء! مان ته اتي ئي آهيان جتي توڇڏيو هو. اهو ٻڌي درد کان هن جي دانهن ٺڪري ويئي. هو صدمي کان اتي ئي باهه جي ڀرسان بستري تي ڪري پيو. اهاج اٿيو ۽ گرم پاڻي ڪري هن جا زخم صاف ڪرڻ لڳو.“ (12)

رسول ميمڻ جي ڪهاڻي ”گڏهن جي آزادي“ ٿر جي رمو ڪولهي تي لکيل آهي. جيڪو گڏهن جو واپاري آهي. ننگر ۽ ڪاسبي جي علائقي ۾ گڏهه وڪڻي چڱو ٺاڻو ڪمائي ٿو. هن وٽ سو گڏهه آهن هڪ دفعي واپار لاءِ ٺڪري ٿو ته وچ رستي تي خطرناڪ مينهن اچي کيس ورائي ٿو. هڪ ڀت تي گڏهن سميت پهچي ڪنڊين جي وٿن هيٺان وڃي پناهه وٺي ٿو. کيس سخت پريشاني ٿئي ٿي. آخر سئو گڏهن کي ٻڌڻ لاءِ رسا ڪٽان آڻي، تيستائين ڪو واٽهڙو اتان لانگهائو ٿئي ٿو. جو کيس صلاح ڏيئي ٿو ته خيالي رسن سان گڏهن کي ٻڌڻ جي اداڪاري ڪر. ائين گڏهه سمجهندا ته توهن کي وٺ ۾ ٻڌي ڇڏيو آهي. کيس صلاح وٺي ٿي هو ائين ئي ڪري ٿو. پوءِ کيس سخت بڪ لڳي ٿي ماني جي ڳولا ۾ هو ڀر واري ڀت تي برسات سبب اوچتو حادثي جوشڪار ٿي مري پوي ٿو. چئن ڏينهن گذرڻ کان پوءِ جڏهن رموءَ کي صلاح ڏيندڙ ساڳيو واٽهڙو اتان واپس لنگهي ٿو ته، کيس سمورا گڏهه ٻڌل بيٺل نظر اچن ٿا. رموءَ جو ڪو نالو نشان به نظر نٿو اچي. هو سمجهي وڃي ٿو ته رمو ڪنهن حادثي جوشڪار ٿي ويو. اهڙيءَ ريت هو سمورا گڏهه ڪاهي اتان روانو ٿي وڃي ٿو.

”چار ڏينهن گذري ويا ساڳيو پاڳيو واٽهڙو جنهن رموءَ کي صلاح ڏني هئي، اوچتو اتان اچي لنگهيو.... گڏهه ڪنڊيءَ جي وٿن هيٺان بڪن ۾ پاهه ٿي رهيا هئا. هو سمجهي ويو ضرور ان رات رمو سان ڪو حادثو ٿيو آهي. گڏهه ان خيال کان ترسي سان ٻڌل آهيون، پنهنجي جاءِ تان نه چريا آهن. ... هوهر گڏهه وٽ ويو ۽ انهن کي آزاد ڪرڻ جي نيت سان ڳچيءَ چوڌاري ائين هٿ ڦيريا جڙ رسيءَ مان چوڙيندو هجي. گڏهن جڏهن محسوس ڪيو ته، اهي رسن مان آزاد ٿي چڪا آهن. خوشيءَ مان نڪ چنڊي چپ ڦڙڪائڻ لڳا. واٽهڙو انهن کي گاهه ڪرائي پاڻي پيئاريو. پوءِ

هو پيلي گڏهه تي چڙهي ويٺو ۽ نوانوي گڏهه ادب مان هيٺ ڪنڌ ڪري
قطار ٺاهي، ائين هلڻ لڳا جيئن هورموءَ پويان هلندا هئا. (13)

بنيادي طرح ”گڏهن جي آزادي“ ڪهاڻي انسان جي نفسياتي ۽ شعوري اوسر
کي وائڪو ڪري ٿي. ڪنڌ ڏهن انسان غلامي پسند ٿئي ٿو. هن جي ذهن ۾ بغاوت
ڪڏهن ڪرڻي ڪٿي. هونفڪري طور نه ته سماجي نظام کي تبديل ڪرڻ لاءِ لوجي
ٿو نه هن وٽ نظريي جو رومانس آهي ۽ نه ئي ذهني غلامي بابت سوچي ٿو. اڄ جو انسان
رموءَ جي گڏهن مثل آهي، جيڪي حالتن جي تصوراتي قيد ۾ ڪچن پچن ٿا، بس
چپ چاپ هلندا رهن ٿا. هيءَ ڪهاڻيءَ اسان جي ملڪي سياست تي به هڪ وڏو طنز
آهي ته، عوام انهن گڏهن وانگر آهي جن کي، هڪ سياست دان کان پوءِ ٻيو ڪاهي
هلي ٿو ۽ اهي به بغير ڪنهن ڪچ پچ جي ڪنڌ جهڪائي انهن پويان خاموشيءَ سان
هلندا رهن ٿا.

رسول ميمڻ جي ڪهاڻي ”پر ڪٿيل شاهين“ نفسياتي خلل ’ايروٽومينيا‘
(Erotomania) تي آڌاريل آهي. هي نفسياتي بيماري گهڻو ڪري عورتن ۾
نوجوانيءَ واري دور ۾ ڪنوارپ دوران ٿئي ٿي. هن ۾ گهڻو ڪري عورتون اهڙن مردن
سان يڪ طرفي محبت ڪرڻ شروع ڪري ڇڏين ٿيون، جيڪي مشهور شخصيتون
هجن يا وري سماجي طور ڪنهن اوچي رتبي تي هجن. ايروٽومينڪ عورت فرض
ڪري وٺندي آهي ته، اهو مرد به کيس بي پناهه پيار ڪري ٿو. هن بيماريءَ ۾ جيئن ته
مريض تمام گهڻن وهمن، وسوسن ۾ گهيرييل رهي ٿو تنهن ڪري ايروٽومينيا عورت
داخلي طور پنهنجي هڪ الڳ تصوراتي دنيا قائم ڪري وٺي ٿي. جنهن ۾ هوءَ هر وقت
پنهنجي محبوب سان ڪچهريون ڪرڻ، گهڻو ڦرڻ، پيار ڪرڻ، تان جو خيالن ۾ ان
مرد سان جنسي تعلق به قائم ڪري وٺي ٿي.

هن ڪهاڻي جي سورمي شاهين به ’ايروٽومينيا‘ ۾ مبتلا ڏيکاري ويئي آهي.
جڏهن هوءَ نوڪريءَ جي سلسلي ۾ ڪنهن سرڪاري اداري جي سيڪريٽري سان ملي
ٿي، ته پهرين ئي ملاقات ۾ ڪانئس بي حد متاثر ٿئي ٿي. کيس دل ٿي دل ۾ پيار ڪرڻ
لڳي ٿي.

”شاهين محسوس ڪيو ته سيڪريٽري هن سان گڏ هلي رهيو آهي....
کيس گهر ۾ رکيل ان خالي ڪرسيءَ کان به شرم محسوس ٿيو، جنهن تي
ڄڻ سيڪريٽري ويٺل هجي، هوءَ واش روم ۾ ويئي، سيڪريٽري سامهون

بينل هو. هن جو ڪنڌ هيٺ ٿي ويو ۽ هيٺ ڪنڌ ڪري ڪلندي رهي.....
ان رات سيڪريٽري هن سان بستر تي ستو...! (14)

شاهين جي سيڪريٽريءَ سان پهرين ملاقات نوڪري وٺڻ جي سلسلي ۾ ٿيندي آهي. سيڪريٽري جو سٺو سڀاءُ کيس متاثر ڪري ٿو جيڪو کيس پيار جي تصور ۾ مبتلا ڪري ٿو. پر جڏهن شاهين پئي دفعي نوڪريءَ بابت ڪانئس خبر چار وٺڻ وڃي ٿي ته سيڪريٽري کيس سڃاڻي به ڪونه ٿو. وري نوڪري واري درخواست به ڪانئس گم ٿي وڃي ٿي. سيڪريٽري هڪ خالي پنو کيس ڏيندي نئين درخواست لکي ڏيڻ لاءِ چوي ٿو.

بنيادي طور جيڪي عورتون لڄاريون، اڪيلائي پسند ٿين ٿيون يا جن ۾ خود اعتماديءَ جي ڪوٽ ٿئي ٿي، اهي 'ايروٽومينيا' خلل جون جلدي شڪار ٿين ٿيون. رسول ميمڻ هيءَ ڪهاڻي خوبصورت فڪري پيرائي ۾ لکي آهي. خاص طور سان ڪهاڻي جو ڪلائيمڪس اثرائتي انداز ۾ ڪيو اٿس.

”هو ٿورو شرمسار ٿيو ۽ ٽيبل جو خانو بند ڪري ڪورو ڪاغذ کڻي شاهين کي ڏيندي چيائين“ هي وٺو پيمر درخواست لکي ڏيو.....“

”هن بي دلي مان ڪورو ڪاغذ ورتو ۽ آفيس مان نڪري واش روم ۾ ويئي، هن کي اوڪارا آيا..... وات ڏوٽي، ڪوري ڪاغذ سان اگهيو ۽ وري اوڪارا آيس کيس لڳو ته هوءَ پيٽ سان ٿي وئي آهي.“ (15)

مجموعي طرح سان رسول ميمڻ جون ڪهاڻيون موضوع توڙي فڪر جي حوالي سان نهايت منفرد ۽ غير روايتي ڪهاڻيون آهن. جيئن ته هو هڪ ايمر بي بي ايس ڊاڪٽر هئڻ سان گڏوگڏ فلسفي جو ڄاڻو به هو تنهن ڪري هن جي ڪهاڻين ۾ سائنس، نفسيات ۽ فلسفي جو وڻندڙ ميلاپ آهي. هن پنهنجي پيشوراهي ڄاڻ، مشاهدي ۽ تجربي کي ڪهاڻين جي صورت ۾ پڙهندرن آڏو پيش ڪيو آهي. هن زندگي جي نفسياتي تجربن ۽ داخلي مشاهدن کي افسانن جو روپ ڏيئي، پڙهندڙن جي لاءِ ڳڻن ۽ مشڪل اصطلاحن کي سولو ڪيو آهي. رسول ميمڻ پنهنجي فڪري سفر ۾ ڪڏهن به بينل نه رهيو. هو تبديل ٿيندڙ دور سان گڏ سفر ڪري ٿو. فڪري اٿل پٿل سان گڏ پنهنجي خيالن ۾ ڪشادگي پيدا ڪري ٿو. انهيءَ ڪري رسول ميمڻ جون ڪهاڻيون ماضيءَ کان مستقبل جو سفر ڪن ٿيون ۽ پڙهندڙ کي علمي گهرائي ڏين

حوالا

1. ٲماهي ٲويت رسول ميمٲ نمبر. امر جليل. مضمون كافر ديوتا، سنڌ سلامت ڪتاب گهر، 2019ع، ص. 36
2. ٲماهي ٲويت، رسول ميمٲ نمبر حبار سولنگي، مضمون: عالمي شعور رڪنڊڙ ڪهاڻيڪار، سنڌ سلامت ڪتاب گهر، 2019ع، ص. 111
3. رسول ميمٲ، سونو ڏند، ٲويت ٲبلشنگ هائوس، خير ٲور 2012ع، ص. 35
4. رسول ميمٲ، حلیمان، ٲويت ٲبلشنگ هائوس، خير ٲور 2013ع، ص. 33
5. ساڳيو، ص. 33
6. ساڳيو، ص. 34
7. ساڳيو، ص. 35_36
8. ساڳيو، ص. 40
9. ساڳيو، ص. 41
10. ساڳيو، ص. 14_15
11. ساڳيو، ص. 16_18
12. ساڳيو، ص. 23_25
13. رسول ميمٲ، سونو ڏند، ٲويت ٲبلشنگ هائوس خير ٲور 2012، ص. 88
14. رسول ميمٲ، سينڊروم، ڪنول ٲبليڪيشن، 2021. ص 50 ۽ 51
15. ساڳيو، ص. 52.